



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

DATE:02.04.2024

പ്രധാനവാർത്തകൾ

1. രാജ്യം തിരഞ്ഞെടുപ്പ് പ്രചാരണച്ചുടയിൽ. രണ്ടാം ഘട്ട വോട്ടെടുപ്പിനുള്ള പത്രികാ സമർപ്പണം വ്യാഴാഴ്ച വരെ. സംസ്ഥാനത്തും സ്ഥാനാർത്ഥികൾ തിരക്കിട്ട പ്രചാരണത്തിൽ.
2. പ്രധാനമന്ത്രി നരേന്ദ്രമോദി ഇന്ന് രാജസ്ഥാനിലും ഉത്തരാഖണ്ഡിലും തിരഞ്ഞെടുപ്പ് പ്രചാരണ റാലികളിൽ പങ്കെടുക്കും.
3. കഴിഞ്ഞ സാമ്പത്തിക വർഷത്തിൽ രാജ്യത്തിന്റെ പ്രതിരോധ കയറ്റുമതി ഇരുപത്തി ഒരായിരം കോടി രൂപ കടന്നതായി രാജ്യരക്ഷാമന്ത്രി രാജ്നാഥ് സിങ്.
4. സംസ്ഥാനത്ത് അത്യുഷ്ണം തുടരുന്നു. ഇന്ന് 12 ജില്ലകളിൽ മഞ്ഞ ജാഗ്രത. കേരളതീരത്ത് ഉയർന്ന തിരമാലയ്ക്കും കടലാക്രമണത്തിനും സാധ്യതയുള്ളതിനാൽ മത്സ്യത്തൊഴിലാളികൾക്കും തീരദേശ വാസികൾക്കും ജാഗ്രതാ നിർദ്ദേശം.
5. സാർത്ഥകമായ ജീവിതം നയിക്കുന്നതിന് ഓട്ടിസം ബാധിതർക്ക് ചികിത്സയ്ക്കൊപ്പം പിന്തുണയും ശക്തിയും പകരുക എന്ന സന്ദേശവുമായി ഇന്ന് ലോക ഓട്ടിസം ബോധവൽക്കരണ ദിനം.
6. ഐ.പി.എൽ ക്രിക്കറ്റിൽ റോയൽ ചലഞ്ചേഴ്സ് ബംഗളൂരു ഇന്ന് ലക്നൗ സൂപ്പർ ജയൻസിനെ നേരിടും.



പ്രധാനമന്ത്രി-തിരഞ്ഞെടുപ്പ് റാലി

പ്രധാനമന്ത്രി നരേന്ദ്രമോദി ഇന്ന് രാജസ്ഥാനിലും ഉത്തരാഖണ്ഡിലും നടക്കുന്ന തിരഞ്ഞെടുപ്പ് പ്രചാരണ റാലികളെ അഭിസംബോധന ചെയ്യും. രാജസ്ഥാനിലെ ജയ്പൂർ റൂറൽ ലോക്സഭാ മണ്ഡലത്തിലെ കട്ട് പുത് ലിയിൽ നടക്കുന്ന തിരഞ്ഞെടുപ്പ് റാലിൽ പ്രധാനമന്ത്രി പങ്കെടുക്കും. തിരഞ്ഞെടുപ്പ് പ്രഖ്യാപിച്ച ശേഷം ഇതാദ്യമായാണ് ശ്രീ.മോദി രാജസ്ഥാനിൽ പൊതുയോഗത്തിൽ പങ്കെടുക്കുന്നത്. ഈ മാസം 19, 26 തീയതികളിലാണ് രാജസ്ഥാനിൽ വോട്ടെടുപ്പ്. ഉത്തരാഖണ്ഡിലെ രൂദ്രാപുരിൽ നടക്കുന്ന പൊതുറാലിയിൽ പ്രധാനമന്ത്രി പങ്കെടുക്കും. ഈ മാസം 19 നാണ് ഉത്തരാഖണ്ഡിൽ വോട്ടെടുപ്പ്.

തിരഞ്ഞെടുപ്പ് - കേരളം

ലോക്സഭ തിരഞ്ഞെടുപ്പിന്റെ രണ്ടാം ഘട്ടത്തിൽ വോട്ടെടുപ്പ് നടക്കുന്ന സംസ്ഥാനത്ത് നാമനിർദ്ദേശ പത്രികാ സമർപ്പണം പുരോഗമിക്കുന്നു. പ്രധാന രാഷ്ട്രീയ കക്ഷികളുടെ തിരഞ്ഞെടുപ്പ് പ്രചാരണ പരിപാടികളും സജീവമാണ്. രണ്ടാം ഘട്ടത്തിൽ കേരളം ഉൾപ്പെടെയുള്ള 13 സംസ്ഥാനങ്ങളിലെയും കേന്ദ്ര ഭരണ പ്രദേശങ്ങളിലെയും 89 മണ്ഡലങ്ങളിലേക്ക് ഈ മാസം 26 ന് വോട്ടെടുപ്പ് നടക്കും. നാമനിർദ്ദേശ പത്രിക വ്യാഴാഴ്ച വരെ സമർപ്പിക്കാം. അഞ്ചാം തീയതി സൂക്ഷ്മ പരിശോധന നടക്കും. എട്ടാം തീയതി വരെ പത്രിക പിൻവലിക്കാൻ അവസരമുണ്ട്.

തിരഞ്ഞെടുപ്പ് – തിരുവനന്തപുരം

തലസ്ഥാന ജില്ലയിൽ തിരഞ്ഞെടുപ്പ് പ്രചാരണം ഉഗ്രജിതമായി തുടരുന്നു. സിറ്റിംഗ് എം പി യും യു ഡി എഫ് സ്ഥാനാർത്ഥിയുമായ ശശി തരൂരിന്റെ പ്രചാരണ പരിപാടികൾ വിവിധയിടങ്ങളിൽ ഇന്ന് നടക്കും. പേരൂർക്കട ലോ അക്കാദമി സന്ദർശിക്കുന്ന അദ്ദേഹം പിന്നീട് തിരുപുരം സന്ദർശിച്ച ശേഷം ടെക്നോപാർക്കിൽ ഐ ടി ജീവനക്കാരുമായും തമ്പാനൂരിൽ പ്രൊഫെഷണലുകളുമായും കൂടിക്കാഴ്ച നടത്തും. എൽ ഡി എഫ് സ്ഥാനാർത്ഥി പണ്യൻ രവീന്ദ്രൻ ഇന്ന് നാമനിർദ്ദേശ പത്രിക സമർപ്പിച്ചു. പത്രികാ സമർപ്പണത്തിനു ശേഷം പണ്യൻ രവീന്ദ്രൻ ബാലരാമപുരം, നാലാഞ്ചിറ എന്നിവിടങ്ങളിൽ നടക്കുന്ന പ്രചാരണ യോഗങ്ങളിൽ പങ്കെടുക്കും. എൻ ഡി എ സ്ഥാനാർത്ഥി രാജീവ് ചന്ദ്രശേഖരം ഇന്ന് മണ്ഡലത്തിൽ പ്രചാരണം നടത്തും. കുളത്തൂർ , കോവളം എന്നിവിടങ്ങൾ അദ്ദേഹം സന്ദർശിക്കും. യു.ഡി.എഫ് സ്ഥാനാർത്ഥി ഡോ.ശശി തരൂർ നാളെ ഉച്ചക്ക് തിരുവനന്തപുരം കളക്ടറേറ്റിൽ വരണാധികാരിക്ക് മുന്നിൽ നാമനിർദ്ദേശ പത്രിക സമർപ്പിക്കും. അതേസമയം,പാലക്കാട് എൽ.ഡി.എഫ് സ്ഥാനാർത്ഥി എ. വിജയരാഘവൻ പത്രിക സമർപ്പിച്ചു.



മണ്ഡലങ്ങളിലൂടെ, തൃശൂർ - (ഇൻട്രോ)

ചാലക്കുടി ലോക്സഭാ മണ്ഡലത്തിൽ തിരഞ്ഞെടുപ്പ് പ്രചാരണ പരിപാടികൾ പുരോഗമിക്കുന്നു. വിശദാംശങ്ങളുമായി ആകാശവാണി തൃശൂർ ജില്ലാ പ്രതിനിധി ഭരിത പ്രതാപ്..... (വോയിസ്.....)



മലപ്പുറം-പിണറായി

ലോക്സഭാ തിരഞ്ഞെടുപ്പിന്റെ ഭാഗമായി മലപ്പുറം മണ്ഡലത്തിലെ വിവിധയിടങ്ങളിൽ നടന്ന പ്രചരണ പരിപാടികളിൽ മുഖ്യമന്ത്രി പിണറായി വിജയൻ പങ്കെടുക്കുന്നു. പെരിന്തൽമണ്ണ, മഞ്ചേരി എന്നിവിടങ്ങളിൽ നടന്ന പൊതുപരിപാടികളിൽ അദ്ദേഹം പങ്കെടുത്തു. വൈകുന്നേരം കൊണ്ടോട്ടിയിൽ നടക്കുന്ന പരിപാടിയിലും മുഖ്യമന്ത്രി പങ്കെടുക്കുന്നുണ്ട്.

=====

എറണാകുളം - കൺവെൻഷൻ

എൻ ഡി എ എറണാകുളം ലോകസഭ മണ്ഡലം കൺവെൻഷൻ ഇന്ന് വൈകിട്ട് എറണാകുളം ടൗൺഹാളിൽ നടക്കും. മുൻ കേന്ദ്രമന്ത്രിയും ബി ജെ പി സംസ്ഥാന പ്രഭാരിയുമായ പ്രകാശ് ജാവ്ദേകർ ഉദ്ഘാടനം ചെയ്യും. കൺവെൻഷനിൽ എൻ.ഡി.എ. സ്ഥാനാർത്ഥി ഡോ. കെ. എസ്. രാധാകൃഷ്ണൻ ഉൾപ്പെടെ സംസ്ഥാന - ജില്ലാ നേതാക്കൾ പങ്കെടുക്കും.

=====

തോമസ് ചാഴികാടൻ

കോട്ടയം പാർലമെന്റ് മണ്ഡലത്തിലെ LDF സ്ഥാനാർത്ഥി തോമസ് ചാഴികാടൻ നാളെ പത്രിക നൽകും. മൂന്നണിയിലെ പ്രമുഖ നേതാക്കളും, പ്രവർത്തകരും പങ്കെടുക്കുന്ന റോഡ് ഷോയ്ക്ക് ശേഷമായിരിക്കും പത്രിക സമർപ്പണം.

=====

പോസ്റ്റൽ വോട്ട്

സംസ്ഥാനത്ത് ലോക്സഭ തിരഞ്ഞെടുപ്പിൽ തപാൽ വോട്ട് ചെയ്യാൻ അർഹരായവർക്ക് ഇന്നു കൂടി അപേക്ഷ നൽകാമെന്ന് മുഖ്യ തിരഞ്ഞെടുപ്പ് ഓഫീസർ അറിയിച്ചു. വോട്ടർ പട്ടികയിൽ പേരുള്ള ലോക്സഭാ മണ്ഡലത്തിലെ വരണാധികാരികളാണ് അപേക്ഷ നൽകേണ്ടത്. അതേസമയം, സംസ്ഥാനത്ത് 85 വയസ് പിന്നിട്ടവർക്കും ഭിന്നശേഷി വിഭാഗത്തിൽപ്പെട്ടവർക്കും വീട്ടിൽ വെച്ച് വോട്ട് രേഖപ്പെടുത്താനുള്ള നടപടികൾ അവസാനഘട്ടത്തിലാണ്. ഇതിനായുള്ള അപേക്ഷ ഇന്നും നൽകാം.

=====

കെ സുരേന്ദ്രൻ

ലോക്സഭാ തിരഞ്ഞെടുപ്പിൽ കേരളത്തിൽ യുഡിഎഫിനെ പിന്തുണയ്ക്കാനുള്ള പോപ്പുലർ ഫ്രണ്ട് നീക്കം അപകടകരമാണെന്ന് ബിജെപി സംസ്ഥാന അധ്യക്ഷനും വയനാട് എൻഡിഎ സ്ഥാനാർത്ഥിയുമായ കെ.സുരേന്ദ്രൻ. കൽപ്പറ്റയിൽ വാർത്താസമ്മേളനത്തിൽ സംസാരിക്കുകയായിരുന്നു അദ്ദേഹം.

=====

രാജ്നാഥ് സിംഗ്

കഴിഞ്ഞ സാമ്പത്തിക വർഷത്തിൽ ആദ്യമായി രാജ്യത്തിന്റെ പ്രതിരോധ കയറ്റുമതി **21,000 കോടി** രൂപ കടന്നതായി രാജ്യരക്ഷാ മന്ത്രി രാജ്നാഥ് സിംഗ്. മുൻ സാമ്പത്തിക വർഷത്തേക്കാൾ **32** ശതമാനത്തിലധികം വളർച്ചയാണ് പ്രതിരോധ കയറ്റുമതിയിൽ ഉണ്ടായതെന്ന് അദ്ദേഹം

സമൂഹ മാധ്യമത്തിൽ കുറിച്ചു. ഇന്ത്യയുടെ പ്രതിരോധ ഉൽപ്പാദനവും കയറ്റുമതിയും പ്രോത്സാഹിപ്പിക്കുന്നതിന് പ്രതിരോധ മന്ത്രാലയം നിരവധി സംരംഭങ്ങൾക്ക് തുടക്കമിട്ടു. സ്വകാര്യ മേഖലയും പ്രതിരോധ പൊതുമേഖലാ സ്ഥാപനങ്ങളും ഉൾപ്പെടെ രാജ്യത്തെ പ്രതിരോധ വ്യവസായങ്ങൾ സമീപ വർഷങ്ങളിൽ പ്രശംസനീയമായ പ്രകടനമാണ് രേഖപ്പെടുത്തിയതെന്ന് രാജ്യരക്ഷാ മന്ത്രി പറഞ്ഞു.



താപനില

സംസ്ഥാനത്ത് വരും ദിവസങ്ങളിലും പകൽ താപനില വർദ്ധിക്കാൻ സാധ്യത. ഇന്ന് 12 ജില്ലകളിൽ മഞ്ഞ ജാഗ്രത നൽകിയിട്ടുണ്ട്. തിരുവനന്തപുരം, കൊല്ലം, പത്തനംതിട്ട, ആലപ്പുഴ, കോട്ടയം, എറണാകുളം, തൃശ്ശൂർ, പാലക്കാട്, കണ്ണൂർ, കോഴിക്കോട്, മലപ്പുറം, കാസർകോട് ജില്ലകളിലാണ് മുന്നറിയിപ്പ്. കള്ളക്കടൽ പ്രതിഭാസത്തിന്റെ പശ്ചാതലത്തിൽ കേരള തീരത്ത് ഇന്ന് രാത്രി 11.30 വരെ 1.6 മീറ്റർ വരെ ഉയർന്ന തിരമാലയ്ക്കും കടലാക്രമണത്തിനും സാധ്യതയുണ്ടെന്ന് ദേശീയ സമുദ്ര സ്ഥിതി പഠന ഗവേഷണ കേന്ദ്രം അറിയിച്ചു. മത്സ്യതൊഴിലാളികളും തീരദേശവാസികളും ജാഗ്രത പാലിക്കണം.



കടൽക്ഷോഭം – തീരദേശ ക്യാമ്പ്

കള്ളക്കടൽ പ്രതിഭാസത്തിന്റെ ഭാഗമായി തിരുവനന്തപുരം ജില്ലയിലെ തീരദേശ മേഖലയിലുണ്ടായ കടൽക്ഷോഭത്തെ തുടർന്ന് നെയ്യാറ്റിൻകര താലൂക്കിൽ രണ്ട് ദുരിതാശ്വാസ ക്യാമ്പുകളിലായി 49 പേരെയാണ് പാർപ്പിച്ചിരിക്കുന്നത്.

=====

മുതലപ്പൊഴി അപകടം

തിരുവനന്തപുരം മുതലപ്പൊഴിയിൽ ശക്തമായ തിരയെത്തുതുടർന്ന് വള്ളം മറിഞ്ഞ് വീണ്ടും അപകടം. വള്ളം മറിഞ്ഞതിനെ തുടർന്ന് കടലിൽ വീണ മൂന്ന് മത്സ്യത്തൊഴിലാളികൾ നീന്തിക്കയറി. മത്സ്യബന്ധനം കഴിഞ്ഞ് മടങ്ങുകയായിരുന്ന വള്ളമാണ് മറിഞ്ഞത്. മുതലപ്പൊഴിയിൽ വള്ളം മറിഞ്ഞ് ഇന്നലെ രണ്ട് തവണ അപകടമുണ്ടായി.

=====

കോവളം കടൽക്ഷോഭം

കോവളം മണ്ഡലത്തിൽ കഴിഞ്ഞദിവസം ഉണ്ടായ കടൽക്ഷോഭത്തിൽ തീരദേശമേഖലയിലെ വീടുകൾക്ക് നാശം സംഭവിച്ചതിന്റെ പശ്ചാത്തലത്തിൽ സ്വീകരിക്കേണ്ട നടപടികൾ സംബന്ധിച്ച് ജില്ലാ കളക്ടർ ജെറോമിക് ജോർജ്ജ് ഉത്തരവ് പുറപ്പെടുവിച്ചു. കടലാക്രമണം മൂലം അടിഞ്ഞുകൂടിയ മാലിന്യങ്ങൾ തദ്ദേശ സ്ഥാപനങ്ങൾ അടിയന്തരമായി നീക്കം ചെയ്യുന്നതിനും വീടുകൾക്കുണ്ടായ നാശനഷ്ടം കണക്കാക്കി തുടർനടപടികൾ സ്വീകരിക്കുന്നതിനും തദ്ദേശസ്വയംഭരണ വകുപ്പ് ജോയിന്റ് ഡയറക്ടർക്ക് നിർദ്ദേശം നൽകി. മത്സ്യബന്ധന യാനങ്ങൾക്കും മറ്റ് ഉപകരണങ്ങൾക്കും

ഉണ്ടായ നാശനഷ്ടം കണക്കാക്കി വിശദമായ റിപ്പോർട്ട് സർക്കാരിന് സമർപ്പിക്കാൻ ഫിഷറീസ് മേഖലാ ഡെപ്യൂട്ടി ഡയറക്ടർക്കും കളക്ടർ നിർദ്ദേശം നൽകി.

=====

ഓട്ടിസം ബോധവൽക്കരണ ദിനം

ഇന്ന് ലോക ഓട്ടിസം ബോധവൽക്കരണ ദിനം. ഓട്ടിസം എന്ന അവസ്ഥയെ കുറിച്ച് അവബോധം സൃഷ്ടിക്കുകയാണ് ദിനാചരണത്തിന്റെ ലക്ഷ്യം. ഓട്ടിസം ബാധിതർ സാധാരണയായി പഠനത്തിലും, സാമൂഹിക ഇടപെടലുകളിലും, ആശയ വിനിമയം നടത്തുന്നതിലും, ബുദ്ധിമുട്ട് നേരിടുന്നവരാണ്. ഇത്തരം വെല്ലുവിളികൾ തരണം ചെയ്ത് മുന്നേറുന്നതിനും അടിസ്ഥാന ജീവിത രീതികൾ പഠിക്കുന്നതിനും തെരാപ്പി ഉൾപ്പെടെ ആവശ്യമായി വന്നേക്കാം. ഇതിൽ ആവശ്യമായ ബോധവൽക്കരണമാണ് സാധാരണയായി ഈ ദിനം നടത്തി വരുന്നത്. കുടുംബാംഗങ്ങളുടെയും സമൂഹത്തിന്റെയും പിന്തുണ ഓട്ടിസം ബാധിതർക്ക് ആവശ്യമാണെന്ന സന്ദേശവും ഈ ദിനം ഓർമ്മപ്പെടുത്തുന്നു.

=====

ഐപിഎൽ

ഐപിഎൽ ക്രിക്കറ്റിൽ ഇന്ന് റോയൽ ചലഞ്ചേഴ്സ് ബെംഗളൂരു - ലക്നൗ സൂപ്പർ ജയൻസിനെ നേരിടും. ബെംഗളൂരു ചിന്നസ്വാമി സ്റ്റേഡിയത്തിൽ രാത്രി 07.30 നാണ് മത്സരം. ഇന്നലെ നടന്ന മത്സരത്തിൽ മുംബൈ ഇന്ത്യൻസിനെതിരെ രാജസ്ഥാൻ റോയൽസിന് ജയം. ആറ് വിക്കറ്റിനാണ് രാജസ്ഥാൻ വിജയിച്ചത്.

=====

നെന്മാറ-വല്ലങ്ങിവേല - (ഇൻട്രോ)

പാലക്കാട് ജില്ലയിലെ പ്രസിദ്ധമായ നെന്മാറ- വല്ലങ്ങി വേല ഉത്സവം ഇന്ന് . നെല്ലിക്കുളങ്ങര ഭഗവതി ക്ഷേത്ര ഉത്സവമായി ആഘോഷിക്കുന്ന വേല ചടങ്ങുകൾക്ക് ഇരു ദേശങ്ങളിലും പുലർച്ചെ തുടക്കമായി.

വിശദാംശങ്ങളുമായി ആകാശവാണി

പാലക്കാട് ജില്ലാ പ്രതിനിധി ഫൈസൽ അലിമുത്ത്.

(VOICE.....)

=====

റേഷൻ കട

രണ്ടു ദിവസത്തെ അവധിക്കു ശേഷം സംസ്ഥാനത്ത് ഇന്ന് റേഷൻ കടകൾ തുറന്നു. കഴിഞ്ഞ മാസത്തെ റേഷൻ വിതരണം ഇന്ന് പുനരാരംഭിച്ചു. ഈ മാസത്തെ സാധനങ്ങളുടെ വിതരണം എട്ടാം തീയതി തുടങ്ങും.

=====

മലയിൻകീഴ് ക്ഷേത്രം

തിരുവനന്തപുരം മലയിൻകീഴ് ശ്രീകൃഷ്ണ സ്വാമി ക്ഷേത്രത്തിലെ ആറാട്ട് മഹോത്സവത്തോട് അനുബന്ധിച്ച് ഏപ്രിൽ നാല് വ്യാഴാഴ്ച മലയിൻകീഴ്, വിളപ്പിൽ, മാറനല്ലൂർ, വിളവൂർക്കൽ എന്നീ നാല് പഞ്ചായത്തുകളിലെ എല്ലാ സർക്കാർ സ്ഥാപനങ്ങൾക്കും വിദ്യാഭ്യാസ സ്ഥാപനങ്ങൾക്കും ജില്ലാ കളക്ടർ പ്രാദേശിക അവധി പ്രഖ്യാപിച്ചു. മുൻ നിശ്ചയിച്ച പ്രകാരമുള്ള പൊതുപരീക്ഷകൾക്ക് അവധി ബാധകമായിരിക്കില്ല.

=====


ഓഹരി + സ്വർണ്ണം

രാജ്യത്തെ ഓഹരി വിപണികളിൽ നഷ്ടം.

ബോംബെ ഓഹരി സൂചിക സെൻസെക്സ് 170 പോയിന്റ് നഷ്ടത്തിൽ 73,844 ലും ദേശീയ ഓഹരി സൂചിക നിഫ്റ്റി 42 പോയിന്റ് നഷ്ടത്തിൽ 22,420-ലും വ്യാപാരം തുടരുന്നു.

സ്വർണ്ണവില കുറഞ്ഞു. പവൻ 200 രൂപ കുറഞ്ഞ്

50,680 രൂപയായി. ഗ്രാമിൻ 6,335 രൂപയാണ് ഇന്നത്തെ വില.



RNU TVPM